

காந்தீயம்

சீர்திருத்தம்

பொது மக்களிடையே - ஆர்ப்பாட்ட மில்லாமல் மௌனமாக வேலை செய்து வந்தால், பல சீர்திருத்தங்கள் தாமாகவே ஏற்பட்டுவிடும்.

—மகாத்மாகாந்தி

மார்ச் 16 { காந்தி நினைவு-உருத்திரபுரம் (காந்தி ஆண்டு 109) 1979 மார்ச்-ஏப்ரல். } இதழ் 6-7

காந்தி சேவா சங்க

பத்து அம்சத் திட்டம்

மனிதகுல வரலாற்றின் பெரிய ஊழியில் நாம் வாழ்வது ஒரு நற்பேறே. எம் தேசியப் போராட்டம் நவிவானதாயும் எம் சனநாயக மன உறுதிவலிமை குன்றியதாயும் இருப்பதாலோ என்னவோ, சுதந்திரம் பெற்று மூன்று பத்தாண்டுகள் கழிந்த பின்னரும், நாம் நடு ஊழிக் காலத்துத் தேசியச் சிந்தையற்ற ஒரு நிலைமைக்கு மீள் பயணம் செய்பவராகிவிட்டோம். 1972, 1977 ஆண்டின் இலங்கை அரசு யாப்புசளுமே மக்கள் கலந்து யாக்கப்பட்டவையுமல்ல. இந்நெருக்கடி நிலைமை இப்பொழுது இனமுறைச் சிந்தனையால் பாரியதாகிவிட்டது. இது இளைஞர் முதியோர் யாவரையும் பாதித்தள்ளது. இந்நிலைமையில் தேசிய அபிவிருத்தி என்பது — அதாவது, நம் நாட்டுத் தனித்துவம், பெருமை என்பவற்றை ஆக்குவதில் பொருளாதார, பண்பாட்டு, சமூக, அரசியல் அபிவிருத்தி — மிக மிக எட்டாத ஒரு பொருளாக உள்ளது.

இந்நூற்றாண்டின் 70 இன் கடைப்பகுதியில் எம்மை கோக்கிய பெரும் பிரச்சினை, நாம் வாழ் ஊழியின் பக்குவ நிலைக்கு நம்மை நாம் தகுதியுடையவராக்குதலேயாம். இலங்கை மக்கள் முழுமையும் அதனுடன் சேர்ந்த அதனுள் வாழும் ஒவ்வொரு தொகுதியும் தம் முன்னேற்ற முயற்சியால் மட்டுமே மீட்சி பெறலாம். இம்முயற்சியும் உண்மை, அகிம்சை எனும் அடிப்படை

யில் அமைந்தாலே ஆகக் கூடியதாகும். மகாத்மா காந்தி அவர்கள் காட்டிய வாறு ஒரு மக்களின் பலம் உண்மையில் அம்மக்களின் அகத்தே அமைந்ததாம்.

கீழ் வரும் பத்தமிசத் திட்டம், மகாத்மா காந்தியில் ஆக்கத் திட்டத்திலிருந்து ஊற்றுப் பெற்றதாகும். இலங்கையின் தமிழ் மக்களுக்கு, அவர் தம் தேவைக்கு உவந்த ஒரு சமூகவியல் தத்துவம் எனும் முறையில் இதனை நாம் அவர் முன் வைக்கிறோம். ஆங்காங்கு தமிழ்ப் பிரதேசங்களில் விட்டு விட்டு எழும் இம்சைக்குப் பதிலாக அமைந்த ஓர் ஆக்க பூர்வமான திட்டமும் இதுவே யாம்.

பேராசிரியர்
கு. நேசையா

தமிழர் தம் நிலையைப் பேண வேண்டுமெனில், அகிம்சை அடிப்படையில் அமையும் எந்தப் போராட்டத்திற்கும், இந்த ஆக்க பூர்வத் திட்டம் இன்றியமையாத ஓர் உடனியைந்த நடவடிக்கையாதல் வேண்டும். மனம், வாக்குக் காயம் மூன்றிலும் இம்சையில்லாத, பயிற்சி பெற்ற ஒரு சாந்தி சேனையை அமைக்க இது உதவும். இன்னும் இவரை இது பணிந்தவராய், ஆயின் பயமற்றவராய், சீரணியுடைய அல்லது இவ்வாத மாற்றார் முன் தலை

நிமிர்ந்து நிற்கத் தக்கவராக்கும். உண்மை, அகிம்சை ஆகியவற்றோடு இணைந்த ஓர் ஆக்க பூர்வ செயல் திட்டமே, சுதந்திரம் மட்டுமன்றி, சமத்துவம், சகோதரத்துவம், நீதி, அமைதி ஆகியவற்றைப் பெற வைக்கும் அழியாத ஓர் அற வீரத்தைக் கட்டியெழுப்பக் கூடியது.

1. சமுதாய ஒற்றுமை

மற்ற நாடுகளைப் போலவே இலங்கைச் சமூகமும் பல் - இன, பல் - பண்பாட்டு இயல்புடையதாக வளர்கின்றது. ஒவ்வொரு இன - பண்பாட்டுத் தொகுதியின் கூட்டு நனவுள்ளம், ஒருமைப்பாடு ஆகியவற்றை விருத்தி செய்வதில், மொழியும் பண்பாடும் கருவிகளாக அமையும் போது மனிதநாகரிகம் மேம்பாடு அடைகிறது என்றும் அதனால், அத்தொகுதியினரின் தனியார்க்கும் அவர் தம் தனித் தகைமை உயர்த்தவும் அது உதவுகிறது என்றும் நாம் உணரும் போது, பல் - இனவாதக் கோட்பாடு நமக்கு இவ்வேளையில் மிகப் பயனுடையதாகின்றது. வரலாறும் நம் கூட்டு வரலாற்று வளர்ச்சி நூல்களும் இதனையே வற்புறுத்துகின்றன. இனவாதமற்ற பொது சனத் தொடர்புச் சாதனங்களும் இதனையே கூறுகின்றன. மனிதர், எப்பொழுது இனம், சாதி, மதம் ஆகியவற்றால் எழும் மனக் கோட்டத்திலிருந்து விடுதலையாகின்றாரோ (3ஆம் பக்கம் பார்க்க)

★ காந்தீய - சர்வோதய தத்துவ திங்கள் வெளியீடு ★

காந்தியம்

காந்தி நிலையம்

உருத்திரபுரம். [இலங்கை]

தொலைபேசி: 254

(கிளிநொச்சி)

காந்தி ஆண்டு 109

1979 மார்ச்-ஏப்ரல்

பத்து அம்சத் திட்டம்

மனிதனின் முன்னேற்றத்திற்குச் சிந்தையும் செயலும், ஒன்றுசேர்ந்து செல்ல வேண்டும். இவை ஒன்று சேரா விட்டால் மனிதன் ஒன்றையும் சாதிக்க முடியாது. சிந்தையும் செயலும் ஒன்று சேர்வதற்கு, ஆய்ந்து சிந்தித்துத் தெளிந்து, தெளிந்தவற்றைச் சொல்லில் வடித்து வைத்தல் வேண்டும். திட்பமான ஒரு செயல் முறை இல்லா விட்டால் சந்தர்ப்பங்களுக்கு ஏற்ற வரையு மனிதன் மாறிக்கொள்வான். அதனால் எந்த முயற்சியையும் நாம் ஒரு திட்டமாக வகுத்து எழுத்தில் பொறித்து அதன்படி செயலாற்ற வேண்டும்.

இன்னும் மேலாக சத்தியமே உருவான மகாத்மாவின் பெயரால் இயங்கி வரும் இயக்கம் உண்மையைப் பாதுகாக்க வேண்டுமென்றால் அது தன் கருத்துக்களை வெளிப்படக் கூறி அதன்படி தன் செயல்முறைகளை வகுத்துக் கொள்ள வேண்டும். அதற்காகவே ஒரு பத்து அம்சத் திட்டத்தை நாம் வகுத்துள்ளோம்.

“ஒன்றே குலம் ஒருவனே தேவன்” “பிறர்க்கு இன்ன செய்யாமை மாசற்றார் கோள்” “போய்யாமை எல்லா அறமும் தரும்” என்பவை திருமுலரும், திருவள்ளுவரும் காட்டிய நெறிகள். மகாத்மா செயற்படுத்திக் காட்டிய நெறியும் இவற்றின் அடிப்படையில் ஆனதே. இங்கு நாம் காட்டும் திட்டம் என்றும் எல்லாவிடத்தும் யாரும் கைக்கொள்ளக் கூடிய உயர் நெறி. மக்கள் சிந்தனைக்கு இதனைச் சமர்ப்பிக்கிறோம்.

அன்னை கஸ்தூரிபாய் இல்ல அவசியம் பற்றி

சிவத்தமிழ்ச் செல்வி - தங்கம்மா அம்பாக்குட்டி

தர்மத்தை நினைப்பூட்டிக்கொண்டு விளங்கும் இடமாக கிளிநொச்சித் தொகுதியில் அமைந்தது தர்மபுரமாகும். இங்கு ஏற்கனவே அமைக்கப்பட்ட நிலையம் அதைரான பெண்களுக்கு நிவாரணம் அளிக்கும் தாபனமாக விளங்குகிறது. அகில இலங்கை காந்தி சேவா சங்கம் ஆற்றும் பணிகளில் இது மிகவும் கண்ணியமாக உள்ளத்தில் கொண்டு போற்றப்பட வேண்டியது. இன வேறுபாடின்றி, இடவேறுபாடு இன்றி, குல வேறுபாடு இன்றி சகல ஆதரவற்ற பெண்களுக்கும் உசவும் முறையில் அமைந்தமை சிறப்பம்சமாகும். ஆனால் இன்று இந்தி நிலையம் தற்காலிக கட்டடத்தோடும் பூரணமடையாத அபிவிருத்தி வேலைகளோடும் அமைந்திருப்பது சிந்திக்கத்தக்கது.

ஈழத்தில் பெண்களுக்குப் பாதுகாப்புப் பரிசீலனைக் கூடியதாகவும் ஆதரவற்ற நிலையில் அவர்கள் ஊதியம் தேடும் முயற்சியில் ஈடுபடக்கூடியதாகவும் பொருளாதார வளத்தை இந்தி நிலையம் ஏற்படுத்தக் கூடியதாகவும் அமைய வேண்டியது முக்கியமாகும். பெருந்தொகையான விண்ணப்பங்கள் வந்து குவிந்துள்ள போதிலும் இடச்சுகிகள், தொழில் வாய்ப்பு ஆகியவற்றை ஏற்படுத்திக் கொள்ளாமல் விண்ணப்பதாரர்களை அனுமதிக்க முடியாது. அரசாங்கம் நன்கொடை செய்த 25 ஏக்கர் காணியையும் செப்பனிடும் ஆய்வுக்கு தென்னை, பருத்தி முதலியவற்றைப் பயிர் செய்து உற்பத்தியைப் பெருக்க வேண்டியது பெருங்கடமையாகும். அத்துடன் தங்குவதற்குப் பாதுகாப்பான இல்லத்தையும், தண்ணீர் வசதிகளையும் அமைத்துக்கொள்ள வேண்டியதும் முக்கியமாகும்.

இந்தக் கடமைகளை உள்ளத்திலே கொண்டு ஆதரவளிக்க வேண்டிய கடமை எல்லாப் பெருமக்களையும் பொறுத்ததாகும். மனித வாழ்வின் இலட்சியம் தர்மச் செயல்களில் ஈடுபடுவதிலேயே பெருமை பெறுகிறது. தர்மம் என்பது ஒருவனை இருபத்தொரு சந்ததிக்கும் தூக்கிவிடும் புண்ணியச் செயலாகும் எவ்வுயிரும் தன்னுயிர் போல் எண்ணி இரங்குகின்ற கருணை உள்ளமே மிக மேலானது. நடமாடும் கோயில்களுக்கு “நாமாற்றும் கொடை படமாடும் தெய்வத்தைச் சென்றடையும்” என்று பாடினார் திருமுலர்.

“அற்றார் அழிபசி தீர்த்தல் அஃதொருவன் பெற்றுண் பொருள் வைப்பழி”

என்ற வள்ளுவரின் வாக்குப்படி பெருஞ் செல்வந்தர்கள் தமது செல்வத்தைத் தமக்குச் சொந்தமாக்கும் பணி மேற்காட்டிய பணி ஒன்றேயாகும். ஏனையவை எம்மோடு கூட வரா. நாம் ஆற்றுகின்ற புண்ணியச் செயல்களே எம்மோடு கூடவரும் என்று பெருபுகள் காட்டியுள்ளார். “போஷநாட் செய்த வலை மண்ணிற் பிறந்தார்க்கு ஊவத்த பொருள்” என்றார் ஓளவையார். அதுவுமன்றி ஒரு நாட்டின் பெருமைச்சரிய வர்கள் பெண்கள். அவர்களின் வாழ்வு நலிவுற்றுல் நாடு நலிவுறும். எல்லா ஆதரவற்ற நிலையில் தவிக்கும் பெண்களைக் கைதூக்கி விடுவது செல்வந்தர் கடனாகும்.

கஸ்தூரிபாய் இல்லம் காந்தி அமைப்புகள் காட்டிய வழியில் அன்பு, அகிம்சை, சத்திபம், விடாமயற்சி ஆகியவற்றில் நூட்டம் கொண்டு விளங்க வேண்டுமென்பது காந்தி சேவா சங்கத்தின் நோக்கமாகும். ஏறக்குறைய நூறு பெண்களாவது பயிற்சி பெற்றுத் தமது சொந்த முயற்சியினால் வாழவும் வருவாயைக் கூட்டவும் பழகிக்கொள்ள வேண்டுமென்பதே நிலையத்தின் முக்கிய நோக்கம். அத்துடன் ஒழுக்கம், கட்டுப்பாடு, தியாகம் ஆகிய பண்புகளையும் பெண்கள் மேற்கொள்ள இந்த இடம் மிக வாய்ப்பானதாகும்.

கையேந்திப் பிச்சையெற்று, தெருத் தெருவாய் அலைந்து பானத்தைக் கைவிட்டு அலையும் பெண்களால் ஒரு நாட்டுக்கு இழக்கு ஏற்படுகிறது. இதனை அகற்ற வேண்டியது பணம் படைத்தோரால் பெருமனம் படைத்தோரால் முக்கிய கடமையாகும். “மக்கள் பணியே மகேசுவரன் பணி” என்பதை உணர்ந்து ஒவ்வொருவருடனும் தங்கள் நன்கொடைகளை அகில இலங்கை, காந்தி சேவா சங்கத்திற்கு அனுப்பி அன்னை கஸ்தூரிபாய் நிலைய வளர்ச்சிக்கு ஆவன புரிய வேண்டும் என்று பணிவாக வேண்டுகிறோம்.

“பெண்மை வாழ்கென்று கூத்திடுவோமடா, பெண்மை வெல்கென்று கூத்திடுவோமடா”

என்ற பாரதி வாக்கு திக்கெட்டும் ஒலிக்கட்டும். அன்னை கஸ்தூரிபாய் நிலையம் வானளாவ ஓங்கி நற்பணியாற்றட்டும் என்று பிரார்த்திப்போமாக.

* சர்வோதய நற் சமுதாயத்தினை

பத்து அம்ச.....

(முதலாம் பக்கத் தொடர்ச்சி)

புப்பொழுது தான், அவர் தாமே தாமாகும் சுதந்திரத்தை உண்மையில் பெற்றவராவார். அப்பொழுது தான் சமுதாயம், கிராம அல்லது நகர் மட்டத்தில், பிரதேச அல்லது நாட்டு மட்டத்தில் ஒரு சமுதாயமாகின்றது.

2. சர்வோதய ஜனநாயகம்

கட்சி அல்லது ஓரினப் பெரும்பான்மையின் அல்லாமல் எல்லோரினமும் ஒத்தழைப்பு, நலம் ஆகியவற்றின் அடிப்படையிலமைந்த ஒரு புதிய சமூக சனநாயகத்தை நாம் வேண்டி நின்றால் நாம் சர்வோதய இலட்சியத்தையே மேற்கொள்ள வேண்டும். கிராமத்தை அடித்தளமாக வைத்து கீழிருந்து மேலே செல்லும் வகையில் கட்டி எழுப்பி சனநாயகத்தை மீள அமைப்பதில் ஒரு பரிசீலனை செய்து பார்த்தலாகாதா? இதனால் சனநாயகக் கோபுரம் தலைகீழாக நில்லாது தன் முறையான அடித்தளத்தில் நிற்பதாக அமையும். எங்கள் அரசியல், சமூகவியல் நிறுவனங்கள் யாவற்றிலும் உண்மையான சனநாயக வழிப் பன்முகப்படுத்தலை நாம் குறிக்கோளாகக் கொள்ளல் வேண்டும் என்பதே இதன் அடிப்படை.

3. பொருளாதாரப் பன்முகப்படுத்துகை

பொருளாதார நடவடிக்கைகளையும் ஒத்த முறையில் பன்முகப்படுத்தலாம். இதனை கூட்டுறவியக்கம், ஒத்த அமைப்புகள், சிறு அலகுத் தொழில் நுட்பம் போன்ற வகைகளால் செயற்படுத்தலாம். இவ்வழியானது தொழில் வளப்பைப் பெருக்கி மனித மேன்மை நலங்களைப் பாதுகாக்கும். எங்கள் தினசரித் தொழில் வாழ்க்கையை நடாத்துவதற்கு மட்டுமன்று; ஒரு சுதந்திரமான நிறைவான ஆளுமையைக் கட்டியெழுப்பவும். எங்கள் வேலைத் திட்டம், தொழில் செல்வரைச் செல்வராக்கவும், சுறப்போரை இன்னும் சுறக்கச் செய்கிறதா என்பதையும் நாம் பார்க்க வேண்டும். நாம் கட்டி யெழுப்ப விரும்பும் கிராம நாகரீகத்தோடு எங்கள் வேலை இயைபுடையதா என்பதை நாம் கவனித்தல் வேண்டும்.

4 ஊழல் ஒழிப்பு

பொதுத் துறையில் வேலை வாய்ப்பு எல்லோர்க்கும் சமமான முறையில் கிடைக்கும் எனும் சனநாயகக் கோட்பாட்டை என்றும் நிதானமாக நிலைபெறச் செய்வதற்கு இடைவிடாது போராடுதல் நம் அறவாழ்விற்கு அவசியம். இன்னும் ஆலோசனைச் சபை, இயக்குநர் சபைகளில் பதவிகள், நியமனங்கள், பதவி உயர்வுகள், கைத்தொழில் வியாபாரம் ஆகியவற்றில் முன்னுரிமை அளித்தல் என்பனவற்றில் மிகப் பரந்து காணப்படும் ஊழல்களை ஒழித்தற்கும் ஓயா இயக்கம் நடாத்தல் வேண்டும்.

5. பிணக்குகளை அமைதியாகத் தீர்த்தல்

தம்முடன் சேர்ந்தாரோடு எழும் பிணக்குகளைத் தீர்ப்பதற்கு நினைத்தவாறு பொலிசிடம் போதல், நீதிமன்றிற்குப் போதல் இரண்டையும் கைவிடாமாறு மக்கட்கு நயம்படவுரைத்தல் வேண்டும். இயலுமான பொழுதும் வேண்டிய பொழுதும் நட்பு முறையில் நடுத்தீர்ப்புக் கூற முயல வேண்டும்; நல் மனச் சான்றுடைய பொலிசுலுவலரும் நியாயவாதிகளும் இம்முறையில் செயலாற்றுவதல் நன்று.

6. மதுத்தணிப்பு, மதுவிலக்கு

மது உண்பதைக் குறைப்பதற்கு ஓரீயக்கம் நடத்துதல் அவசியம். இது மது விலக்கை இறுதியான குறிக்கோளாகக் கொண்டது.

7. எளிய வாழ்முறை

எளிய வாழ்முறை என்பதில் குடும்பச் செலவிற்கு ஓர் உச்ச மட்டம் விதித்து எஞ்சியதை ஒரு நம்பிக்கைச் சொத்துப் போல் பயன்படுத்துவதில் தங்கியுள்ளது. பெண்கள் சீதனத்திற்கு எதிராக இயக்கம் நடாத்த வேண்டும். மிகக் குறைவான ஆபரணமே அணிய வேண்டும். சுதேசி இயக்கத்தைப் புதுப்பித்து நாம் இயன்ற வரையில் உள் நாட்டு உற்பத்திப் பொருள்களை உபயோகிக்க வேண்டும். எளிய வாழ்வு என்பது நல்ல பண்பு நயத்தை மேற்கொள்ளலுமாகும். நாமே துடைப்பத்தை எடுத்துக் கூட்டுதல்; மனைக்கு முன்னுள்ள வீதியை, நம் மனைத் தோட்டத்தைக் கூட்டித் துப்புரவாக்கல்; வாளிக் கற்கூசை விடுத்து நச்சு எதிரி மலக் குழிகள் அமைத்தல் எல்லாம் இதில் அடங்கும். இன்னும் இப்பணிகளில், ஏவவே இருக்கும் வளத்தைச்

சிக்கனமாகப் பயன்படுத்தல், பொருள்கள், உழைப்பு இரண்டையும் விரயமாக்கலைத் தவிர்த்தல், இன்னும் மேலாக மிகை நுகரும் சமூகப் பகட்டினைத் தவிர்த்தல் எல்லாம் அடங்கும். இன்னும் எங்கள் மனையின் வடிவும் வாழும் பாணியும் அயலின் அழகோடு இயையும் ஒரு கலையாகும். முழுமையும் நோக்கின், எளிய வாழ்வு என்பது நல் முறை வாழ்வில் கொள்ளும் ஓர் பற்று; சூழல், மற்றை மனிதர் தேவை ஆகியவற்றைப் பற்றிய நனவு உள்ளம்.

8. இளைஞர் அமைதிச் சேவை

உள்ளூர் பாடசாலையோடியெய்ந்து செயற்படும் அமைதிச் சேவைத் தொண்டர் சபைகள் பல இடங்களில் நிறுவப்பட வேண்டும். இது பொது நிதி ஒன்றிலிருந்து பண உதவி பெற்று பொது நலப் பணிகளும் கிராமத்தை சுகம் பெற அழகியதாக்கச் சிரமதானமும் செய்தல் வேண்டும். ஒரு மாதத்தில் ஒரு நாள் வருமானத்தைச் சேர்த்து இப்பொது நிதி சேர்க்கப்படல் வேண்டும்.

9. முன்று மொழித் திட்டம்

படைப்பாற்றல் வாழ்விற்குத் தாய் மொழி இன்றியமையாத துணைக் கருவியாகும். இரு மொழியுள்ள நாட்டிலே மற்றையவர் நாட்டின் மொழியைக் கற்றல் ஒவ்வொருவரதும் கடப்பாடாகும். மேலும், ஆங்கிலம் போன்ற ஓர் அனைத்துலக மொழியை குறைந்தது ஓர் 'நூலக மொழி'யாக — அறியாதிருத்தல் இன்றைய உலகில் செயலளவில் எழுத்தறியாமைக்கு ஒத்ததாகும்.

10. வாழ்நாள் முழுவதும் கல்வி

இக்காலத் தூய சிந்தனைகளுள் மிக உன்னதமான ஒன்று கல்வியை வாழ்நாள் முழுவதற்குமாய் ஆக்குதலும் வாழ்வைக் கல்வி மையமாகக் கொள்ள ஆக்குதலுமாகும். அரசு தன் பங்கைச் செய்தாலும் 'கற்கும் சமூகம்' ஒன்றை ஆக்குதற்கும் சாந்தனையும் கற்கும் வாழ்வு அமையும் வழியில் கல்வியை, முறைப்படவும், முறைசாரா வகையிலும் நியமஞ்சாரா வகையிலும் கற்குமாறு ஊக்குதற்கும் ஆய வழிவகைகளை தொண்டர் சங்கங்களால் செய்தல் கூடும்.

நிர்மாணம் செய் நித்தமும் உழைப்போம் *

சர்வோதய மிஷன்

காந்திஜிக்கு உண்மையான நினைவுச் சின்னம் பற்றி வினோபாஜி

ஒவ்வொரு காலத்திலும் சிறசில சொற்கள் மக்களை ஊக்குவித்து செயல்படச் செய்கிறது. “சுதந்திரம்” என்ற சொல் மக்களிடையே புது வேகத்தைத் தூண்டிச் செயல்படச் செய்தது. சுதந்திரம் பெற்றதும் மீண்டும் மக்களைச் செயல்படச் செய்ய ‘சர்வோதயம்’ எனும் சொல்லை காந்திஜி நம் முன் வைத்தார். ‘அனைவரின் மேம்பாடு’ என்னும் சர்வோதய குறிக்கோள் நிறைவேற நம்மை அர்ப்பணித்துக் கொள்ள வேண்டும். அப்போதுதான் காந்திஜிக்கு உண்மையான நினைவுச் சின்னத்தை ஏற்படுத்தியதாக நாம் கூறிக்கொள்ள இயலும் என்று வினோபாஜி கூறுகிறார்.

காந்தியடிகள் புரட்சி நோக்குடையவர். தொலைநோக்கு ஆற்றல் படைத்தவர். முற்போக்குச் சிந்தனையாளர். எனவேதான் புதிய யுகத்திற்கேற்ப புதிய மிஷன் ஒன்றை முன்னமேயே சிந்தித்து வைத்திருந்தார். ஒரு முறை சுதந்திரம் கிடைத்த பின்னர் சுதந்திரம் என்ற இவ்வார்த்தை மக்களுக்கு எழுச்சியை, எண்ணத் தூண்டுதலை உண்டாக்காது; உற்சாகத்தை ஏற்படுத்த இயலாது என்பதை அண்ணல் அறிந்திருந்தார். சுதந்திரம் என்ற குறிக்கோள் மக்களின் முன் இருந்த காரணத்தாலேயே மக்களிடையே முன்பு சங்கற்ப சக்தி, குறிக்கோளை நிறைவேற்றும் ஆற்றல் தோன்றியது. குறிக்கோளை அடைவதற்காக மக்கள் அனைவரும் வரிந்துகட்டிக்கொண்டு முயற்சியிட்டுபடலாயினர். இதைப்போன்று சுதந்திரம் கிடைத்த பின்னர் மக்களின் முன் ஏதாவது ஒரு குறிக்கோள் இருக்குமாயின் அவர்களது ஆற்றல் பெருகும். இத்தகைய குறிக்கோள் ஏதும் இல்லையெனில் மக்களும் சோம்பேறிகளாகி விடுவார்கள். அவர்களது ஆற்றலும் மழுங்கிப்போகும்.

காந்தியடிகள் இதை நன்றாக அறிந்திருந்தார். சுதந்திரத்திற்குப் பின்னர் மக்களின் முன் குறிக்கோள் ஒன்று வேண்டும். அதனை நிறைவேற்றுவதற்கு புதிய சுலோகம் ஒன்றும் தேவை என்பதை உணர்ந்திருந்தார். எனவேதான் அவர் முதலிலேயே புதிய குறிக்கோள் ஒன்றை மக்களின் முன் சமர்ப்பித்தார். பழையவார்த்தையின் நோக்கம் நிறைவேற்றுவதற்கு முன்பாக புதிய வார்த்தையை மக்களின் முன்பு வைக்க வேண்டும் எனக்கருதி ‘சர்வோதயம்’

என்ற வார்த்தையை முன் வைத்தார். சுதந்திரம் என்ற குறிக்கோள் நிறைவேறிய பின்னர் நமது புதிய குறிக்கோள் ‘சர்வோதயம்’ என்றார் காந்திஜி. சர்வோதயம் என்றால் அனைவரின் மேம்பாடு என்றார். ஆனால் சுரண்டல் இருக்கும் வரை மேம்பாடு சாத்தியமில்லை. சுதந்திரத்தின் உண்மையான உருவைக் காண சர்வோதயம் அவசியமாகும். எனவே இன்றைய யுகத்திற்கொப்ப இந்த ‘சர்வோதய மிஷன்’ நம் முன் காந்தியடிகள் வைத்துச் சென்றுள்ளார். இந்தக் குறிக்கோளைப் பூர்த்தி செய்வதன் மூலமே வருங்கால சந்ததியினருக்கு நாம் காந்தியடிகளின் உண்மை உருவைக் காட்டிடமுடியும்.

இந்த சர்வோதய குறிக்கோள் பொதுவாக நாட்டில் விழிப்படைந்து கொண்டிருக்கிறது. ஆனால் இத்தகைய குறிக்கோள்கள் மக்களிடையே விரைவில் விழிப்படைவதில்லை. முக்கியமாக தியாகம் செய்ய வேண்டும் என்ற குறிக்கோளை மக்களிடையே விழிப்படையச் செய்ய வேண்டுமெனில் சிறிது காலம் பிடிக்கவே செய்யும். நீண்ட நெடுங்கால முக்கியத்துவம் பெற்ற கருத்துக்கள் மெதுவாகத்தான் மக்களிடையே பரவுகின்றன. இத்தகைய முக்கியத்துவம் பெருத கருத்துக்கள் புற்களைப்போன்று விரைவாக வளர்ந்து வளர்ந்ததைப்போன்றே விரைவில் காய்ந்தும் விடுகின்றன. அண்ணல் காந்தியடிகள் விதைத்த கருத்து இன்று முளைவிட்டுக் கொண்டிருக்கிறது. இவற்றை தொடர்ந்து பணி செய்து வளர்த்துக் கொண்டிருப்பதுதான் இன்றைய தேவையாகும். இந்த சர்வோதய குறிக்கோள் தேசம் முழுவதும் பரவும்போது

தான் அதன் சிறப்பு மக்களுக்கு தெரிய வரும், அப்பொழுதுதான் நாம் காந்தியடிகளுக்கு உண்மையான நினைவுச் சின்னத்தை ஏற்படுத்தியுள்ளோம் எனக்கூற இயலும்.

புதிய பத்திரிகைகள் வாகரைக் குரல்

“ஊருக்கு நல்லது சொல்வேன் எனக்கு உண்மை தெரிந்தது சொல்வேன்” என மகாகவி பாரதியார் உறுதியுடன் தமது கொள்கைகளை மக்களிடம் கூறினார். பாரதியாரின் அடிச்சுவட்டைப் பின்பற்றி கிழக்கிலங்கையின் சிறந்த சமூக ஊழியரான திரு. எஸ். எஸ். கபிரியேல் வெளிவிடும் ‘வாகரைக்குரல்’ கிடைக்கப் பெற்றோம்.

அறிவுமுதம்

‘உங்கள் வளர்ச்சியே எங்கள் சேவை’ என்னும் இலட்சியத்துடன் சாவகச்சேரியிலிருந்து இமையழகனை ஆசிரியராகக் கொண்டு வெளியாகும் ‘அறிவுமுதம்’ இளைஞருக்காகப் பாடுபடும் பத்திரிகையாகவே காணப்படுகிறது.

முஃமின்

அபூஷாஜஹானை ஆசிரியராகக் கொண்டு சமூகநலம் பேணும் மாத இதழாக முஃமின் கண்டியிலிருந்து மலர்ந்துள்ளது.

இப்பத்திரிகை அகில இலங்கை காந்தி சேவா சங்கத்திற்காக உருத்திரபுரம் திரு. சி. க. வேலாயுதப்பிள்ளை அவர்களால் விவேகானந்தர் மேடு, கொழும்பு - 13 சங்கர் சன்ஸ் அச்சகத்தில் அச்சிடப்பட்டது. இலங்கையில் புதினப்பத்திரிகையாகப் பதிவு செய்யப்பட்டது.